

# Tutu Nuu Nì Tiaa San Juan nùù Nsidaa Nèhivì xí Dios

Nansa iá vida ndiaha xí mii-yá

**1** <sup>1-2</sup>Cuní-nsì càhàn-nsì xì-nsiá sàhà mii-yá. Dècuèndè antes quesaha ñuhiví, sà-íá-yà. Te nsiùhù, sàni inini-nsi nì càhàn-yà; sàni xininùù-nsíyà, dècuèndè sàni tnii ndahà stná-nsì ìcà-yá. Te mii-yá nduú ana nì quixi xi palabra ìi cachítnùhu nansa cutiacu ndiaha anima-ndà. Te sàhà mii-yá itiácú-ndà. Ñàyùcàndùá, (nì quixi-ya) ndè ñuhiví yohó, te nì xini nèhivì-yá. Dècuèndè stná nsiùhù, nì xininùù stná-nsíyà, ñàyùcàndùá, vichi cachítnùhu-nsi, te dansítnùù ini-nsì mii-nsiá sàhà-yá, vàchi mii-yá nduú ana sáhatahvì xì vida ndiaha nicanicuahàn. Nùù Yuamáni-yá nìsa ìa-ya, dandu nì quesaa-yà ñuhiví yohó, te nì xini-nsíyà. <sup>3</sup>Te ñà-ndùá nì xini-nsì, te nì inini-nsi, divi nduá cachítnùhu-nsi xì-nsiá sàhà-ñá iin-ni nì cúníhnú vaha stná ini-nsià nacua quidá nsiùhù. Te nacua nihnú ini-ndà Yua-nda Dios xì Dèhemanì-yá Jesucristu, ducán nihnú stná ini-yà ndohó. <sup>4</sup>Te vichi, sàhà-ñá cuní-nsì ñà-chicá cudìl ini-nsia, ñàyùcàndùá disáhà-xí tiaá-nsì ñà-yòhó nùù-nsiá.

Na ian nchií ndai luz,  
ducán iá anima Dios

<sup>5</sup>Cunaha-nsiá, palabra yohó nduá nì inini-nsi nì cachi Dèhemanì-yá (xì-ndà), te ñàyùcàndùá dohó cachítnùhu stná-nsì xì-nsiá ñà-nahi luz nchií ndai, ducán nduú stná (anima) Dios, (vàchi micuísì ñà-vàha nduú-yá), te ni-iyuhu có-nìhnú ini-yà ichì ñáa. <sup>6</sup>Ñàyùcàndùá, nú ni cachí-ndà iá vaha-nda xi-yá, doco xicá stná-ndà ichì ñáa, dandísá, tnuhu-nda, te có-nchícùn-ndà ichì ndàcuìsì-yá. <sup>7</sup>Doco nú xicánúú víi-nda, datnúù-yà sàxìnítnùnì-ndà, te nihnú vaha ini-ndà nacua nihnú ini mii-yá, dandu mà úhì cundoo manì tàcá nsidaa-nda. Te nùù Dèhemanì-yá Jesucristu nsidándóó xí nsidanicuú cuàchi-nda.

<sup>8</sup>Nú ni cachí-ndà có-ndùù-ndà nèhivì cuàchi, dandu ñà-dàndàhvì-ndà mii-nda nduá, te ducán nàhà xicà có-nìhnú ini-ndà palabra ndàcuìsì. <sup>9</sup>Doco nú ni cuáha-nda cuàchi-nda, dandu icúmí-yâ quida ndisa-ya cumplir, mà dándàhvì-yàndó, seguru cuicahnú ini-yà sàhà-ndà, te nsidandoo-ya

nsidaa ñà-có-ndiàá ñuhú anima-ndà.

<sup>10</sup>Doco nú ni cachí-ndà còò cuàchi ni quida-nda, dandu ducán queá na ian ndeníhí tnúhú-ndáyâ. Te nú ducán, dandu nàhà xicà, tàñáha ga sàà-ndà cunihnu ini-ndà palabra xi-ya.

**Jesucristu nduú ana cáhàn  
nihni sàhà-ndà nùù Dios**

**2** Nahi dèhe míí xínduu-nsia, ñàyùcàndüá tiaí palabra yohó nùù-nsiá ñà-màsà quidá-nsiá cuàchi. Doco nú iá ana nì quida iin cuàchi, dandu (ni cúnáhá-nê) iá stná ana cáhàn nihni sàhà-ndà nùù Yuandiaha-nda. Te ¿ana quidá ducán? Divi Jesucristu, vèchi mii-yá, ndàcuisi ini-yà. <sup>2</sup>Te divi sàhà ñà-ndüá nì quida-ya nì xihì-yà sàhà cuàchi-nda, ñàyùcàndüá, mà nsínúú gà ini Yua-nda Dios sàhà-ñá. Te màdì cuisi sàhà cuàchi ndohó nì xihì-yà, còò, vèchi nì dānāà stná-yà sàhà cuàchi nsidanicuú nēhivì ñuhivì. <sup>3</sup>Te vichi nú ni chivàha-nda ñà-ndüá cachí-yà, dandu vātùnì cundaà ini-ndà ñà-sànì xini stnàhá ndisa-nda xi-yá nduá. <sup>4</sup>Doco nú cachí iin nēhivì ináhá-nēyà, doco có-chivàha-ne ñà-ndüá cachí-yà, dandu (cundaà ini-ndà), tnuhu-né, có-nihnú ndāà cuisi ini-nè palabra xi-ya. <sup>5</sup>Doco nú quidá-né cumplir ñà-ndüá cachí-yà, dandísá sàni sàà-nè cuu ndisa ini-nè sàhà-yá, te ducán vātùnì cundaà ini-ndà iin nēhivì xí-yá sàndüù-né. <sup>6</sup>Vèchi nú ni cachí-nè nēhivì xí-yá nduú-né, dandu ndiá icà-né quida vī stná-nè nacua nì quida mii-yá.

**Ñà-ndüù palabra saa dandacú  
Dios chivàha-nda**

<sup>7</sup>Màsà cúcáhàn-nsiá iin ley saa nduá tiaí nùù-nsiá vichi, ñánì.

Còò, ley yucán nduá, divi ley nì xinindisá-nsiá na ní quihvi-nsia ichì-yá, vèchi divi ley yucán nduú palabra nì xinitnùhu-nsia daa.

<sup>8</sup>Doco cunaha-nsiá, nahi ley saa nduú stná ñà-ndüá tiáí nùù-nsiá yohó. Te nú nsinúú ini-nsiá nansa nì quida mii-yá (na ní ìa-ya yohó), xì nansa (quidá stná-yà) xì ndohó vichi, dandísá vātùnì cundaà ini-nsiá, ley saa nduá, vèchi cueé-nì cueé-nì làcà iyuhu iín tnúú ini-ndà, te vichi ndiaha gá sàdàtnúù-yà sàxínítnùnì-ndà sàhà-ñá cundaà ini-ndà nansa iá ñà-ndàcuisi.

<sup>9</sup>Nú iá iin ana cachí sàdàtnúù Dios sàxínítnùnì-xi, doco có-xìñùhù-né ñanìtnaha-ne, dandu ichì ñáa nduá nchícùn ìi-né dècuèndè vichi. <sup>10</sup>Doco nècuàchì cuú inì-xi sàhà ñanìtnaha-xi, mii-né ndisa, iin-ni datnúù Dios sàxínítnùnì-nè, te có-nàcánì ini-nè sàhà inga iñáha cuida cuàchi-ne. <sup>11</sup>Doco nècuàchì có-xìñùhù xì ñanìtnaha-xi, tàñáha ga tnùù ndiaha sàxínítnùnì-nè. Xicá ñáa-né, ni có-sàha tnuñì ini-nè índù cuàhàn-nè, vèchi iín tnúú ini anima-nè ñà-sànì quihin-ne ichì ñáa.

<sup>12</sup>Hijos míos, tiaí tutu yohó nùù-nsiá sàhà-ñá sàni xicahnú ini-yà sàhà cuàchi-nsia (na ní xinindisá-nsiáyà), te nì ndacùcahan-nsiá quivì-yá. <sup>13</sup>Stná mii-nsiá nècuàchì sahnú, tiaá stnái palabra yohó nùù-nsiá ñà-sà-ináhá stnahá stná-nsiá xì mii-yá ana itiácú nicanicuhàn. Daaní, mii-nsiá nècuàchì chicá cuachi, tiaá stnái nùù-nsiá ñà-sànì cundee-nsiá nùù ñà-malu.

Hijos, ñà-yòhó tiaí nùù-nsiá sàhà ñà-sàni sàà stná-nsià nì xini stnàhá-nsiá xì Yuandiaha-nda. <sup>14</sup>Te mii-nsiá nècuàchè sahnú jaàn, tiaá stnái ñà-yòhó nùù-nsiá ñà-sà-ínáhá stnahá stná-nsià xì mii-yá ana itiácú nicanicuahàn. Daaní, mii-nsiá nècuàchè chicá cuachi, tiaá stnái ñà-yòhó nùù-nsiá sàhà-ñá fuerte gà anima-nsià, vèchi nihnú ndisa ini-nsià palabra ìì xí Dios, te sàni cundee stná-nsià nùù ñà-malu.

<sup>15</sup>Ni-iin-nsia, màsà cúú ini-nsià sàhà ñà-ndúú modo xi ñuhiví yohó, ni màsà xího stná-nsià ñà-ndúá íá núa. Vèchi nú ni cuú ini-ndà sàhà modo xi ñuhiví yohó, dandu (náhà xicà) ñà-có-cúú ini-ndà sàhà Yua-nda Dios nduá. <sup>16</sup>Vèchi nèhivì nihnú inì-xi ñuhiví yohó, xího cuáhà-né quida cahnú-né cuèchi-ne xì iquicúñú-nè, te xího stná-né cundehè-né cuàhà iñàha có-ndiáá, te nducuéhè stná-nè sàhà ñà-ndúá icúmí-nè. Doco nsidaa ñà-jaàn, có-ndúá ñà-cùdî ini Yua-nda Dios sàhà-xí. Còò, ñà-cùdî ini nèhivì ñuhiví yohó nduá. <sup>17</sup>Doco ñuhiví yohó, icúmíâ nsiha, te mà níhì gá nèhivì ñà-ndúá nisa xihò guá-nèmà. Doco ana quidà-xì ñà-ndúá cachí Dios, nicanicuahàn cundoo ndiaha-né.

**Nansa cundaà ini-ndà índù ñà-ndúú ñà-ndáà, te índù ñà-ndúú ñà-tnùhù**

<sup>18</sup>Hijos míos, na ian vèxi xínu tiempu yohó nduá. Te sàni xinitnùhu-nsia icúmí quixi iin ana nduú contra xi Jesucristu, divi nduú Anticristu. Doco dècuèndè stná tiempu vichi ndoó stná cuàhà contra xi-ya. Ñàyùcàndúá, vètuni

cundaà ini-ndà ñà-vàxi xínu tiempu yohó nduá. <sup>19</sup>Tiàa xínduu contra xi-ya, antes nisa cutnahá stná-nè xì-ndà, doco vichi sàni quecuáán-né, vèchi cóni ía ndisa-ne ladu xi-nda, vèchi nú nèhivì ladu xi-nda nduú-né nì cùí, dandu dècuèndè vichi cutnahá ìì-né xì-ndà. Doco, còò, sàni quecuáán-né sàhà-ñá cunahà xicà ñà-dîñ ladu íá-nè.

<sup>20-21</sup>Te mii-nsiá, nùù mii-yá ana chicá ìì sàni nihítáhvi sàxìnítnùní-nsià, te sà-ínáhá nsidaa-nsiá ñà-ndúú ñà-ndáà. Te ñà-sà-ínáhá-nsiàmà, ñàyùcàndúá tiaí tutu yohó nùù-nsiá, màdì sàhà-ñá có-ínáhá-nsià, vèchi ndisa, ináhá-nsiá ñà-ndúú ñà-ndáà. Te sàhà-ñá nduá palabra ndàcuisì, ñàyùcàndúá ni-iyuhu mà cúndúá ñà-tnùhù.

<sup>22</sup>Te ¿ana chicá nduú tètñùhù ndisa? Divi tiàa cachí sàhà Jesús ñà-có-ndúú-yá Cristu ndiaha nì quixi nùù Dios. Cunaha-nsiá, contra xi Jesucristu nduú ana cachí: “Còò ana nduú Yua-nda Dios, nì còò stná Dèhemanì-yá”. <sup>23</sup>Nú nì cachí-ndà: “Còò Dèhemanì-yá”, dandu ducán queá ñà-sàni nacuaà stná-ndà Yua-nda Dios. Doco nú ndàcùcahan-nda Dèhemanì-yá, dandu Yua-nda Dios íá vaha stná xì-ndà.

<sup>24</sup>Ñàyùcàndúá, mii-nsiá, nicanicuahàn xiñuhu cunihnu inì-nsia palabra xi-yá, divi palabra nì xinitnùhu-nsia sàna. Nú iin-ni nì cúñíhnú ini-ndà ñà-ndúá nì xinitnùhu-nda daa, dandu iin-ni cunduu stná-ndà nèhivì xí Dèhemanì-yá, nèhivì xí Yua-nda Dios. <sup>25</sup>Te mii-yá, sàni quida-ya

comprometer nihì-ndà vida ndiaha nicanicuahàn.

<sup>26</sup>Cunaha-nsiá, tutu yohó tiaí nùu-nsiá sàhà-ñá cundaà vaha inì-nsia sàhà nèhivì tnùhù cuní dandahví xì-nsiá. <sup>27</sup>Doco mii-nsiá, sàni nduhii sàxìnítnùnì-nsià nì quida-ya, te ducánì iá dècuèndè vichi; còd necesidad dacuahá inga nèhivì mii-nsiá, vèchi sàni nsida iì-yá sàxìnítnùnì-nsià, te dècuèndè vichi chindéàmà mii-nsiá, vètùni cundaà ini-nsià sàhà nsidaa iñàha, vèchi palabra ndàcuìsì nduá nì chinaha-yà, còd ni-iin ñà-tnùhù nduá. Te divi nacua nì chinaha-yà mii-nsiá antes, divi ducán xiñuhu quida stná-nsià vichi, nicanicuahàn nì cúníhnú ini-nsià cunduu iì-nsiá nèhivì xí-yá.

<sup>28</sup>Hijos míos, vichi cachí` xì-nsiá: iin-ni nì cundúú-ndá nèhivì xí-yá, dandu quivì naxicocuíin-yà, mà yúhí-ndà, ni mà cúcáhán nùu-ndà cundehè-yándò. <sup>29</sup>Ináhá-ndá, ndàcuìsì ini-yà. Ñàyùcàndùá nú nihnú ndàcuìsì stná ini ndohó, dandu vètùni cundaà ini-ndà ñà-sàni sàà-ndà cunduu ndisa-nda dèhe-ya nduá.

**Dèhe ndisa Dios nduu-nda,  
cachí San Juan**

**3** Hijos míos, na cuàhà guá cuú ini Yua-nda Dios sàhà-ndà, vèchi sàni nihitáhvi-ndà cachi-yà xì-ndà ñà-ndùu-ndà dèhe ndisa-ya. Te divi xínduu-nda. Ñàyùcàndùá, nèhivì ñuhiví yohó, có-nàcúnì-nè ndohó, vèchi ni mii-yá, cóni nácúnì-nèyà daa. <sup>2</sup>(Cachí` xì) mii-nsiá nècuàchè màni guá nùì ñà-vichi sàndùu-ndà dèhe ndisa-ya.

Te mate táñàha ga datúí-ya nùu-ndà índù forma nùu-xí sàà-ndà cunduu-nda, doco ináhá-ndá quivì naxicocuíin-yà, dandu nahi mii-yá nanduu-nda, vèchi mimí nacua iá-yà, ducán icúmì-ndá cuni-ndà nùu-yá. <sup>3</sup>Ñàyùcàndùá, nú ducán nihnú ini-ndà ñà-ìcúmì-ndá cuni-ndà nùu-yá, dandu cuàhàn-ndà nsidavii-ndà anima-ndà, ndoa nacua iá ndoo stná anima mii-yá.

<sup>4</sup>Nú tùha nèhivì quida-ne cuàchi, dandu ñà-càhíhì stná ini-nè ley xi-ya queámà, vèchi nsidanicuú cuàchi, ñà-có-sàha ley xi-ya nduá. <sup>5</sup>Sà-ináhá-nsiá ñà-disáhà-xí nì quixi-ya ñuhiví yohó; ináhá-nsiá nì quixi-ya ñà-dandutu-yá cuàchi-nda. Doco mii-yá, còd ni-iin cuàchi nì quidá-yá. <sup>6</sup>Nsidaa ndohó nècuàchè nduú ndisa nèhivì xí-yá, mà túha-nda quida ga-ndà cuàchi. Doco ana tùha quida ducán, tàcúnì-nè mii-yá, ni tàcúnì stná-nè nansa iá modo xi-ya. <sup>7</sup>Hijos míos, màsà cuàha-nsia dandahví ni-iin nèhivì mii-nsiá, vèchi (ináhá-ndá ñà-ndàà nduá yohó): nú quidávii-nda, dandu (vètùni cachi-ndà) ndàcuìsì ini-ndà nahi mii-yá. <sup>8</sup>Nècuàchè tùha quida-xí cuàchi, iá-nè ladu xì ñà-malu, vèchi ñà-malu, dècuèndè yuté ñuhiví xì dècuèndè vichi, iin-ni quidá-si cuàchi. Te (ináhá-ndá) índù-ñà disáhà-xí nì quixi Dèhemanì Dios ñuhiví yohó: divi sàhà-ñá dandutu-yá nsidaa ñà-nduá quidá quisi mà. <sup>9</sup>Nsidaa ana nduú dèhe ndisa Dios, mà túha-ne quida-ne cuàchi, vèchi mii vida saín xi Dios ñuhú ini-nè, te mà sàà-nè quida-ne ducán, vèchi dèhe ndisa-ya nduú-né.

<sup>10</sup>Mà úhì cundaà ini-ndà ana nduú dèhe-ya, te ana nduú dèhe ñà-malu. Iin nècuàchì có-quidá víi, ò iin nècuàchì có-cúú inì-xi sàhà ñanitnaha-xi, có-ndúú-né nèhivì xí Dios. <sup>11</sup>Vàchi sàna ha na ní xinitnùhu-nsia razón ndiaha sàhà-yá, te iin-ni dècuèndè vichi, ducán nì sàcùnaha-nsiá ñà-nì cúú stnahá ini-ndà sàhà-ndà. <sup>12</sup>Màsà quidá-ndá na nì quida Caín (sàna ha). Iá-te ladu xi ñà-malu, ñàyùcàndúá nì sahnì-té ñani-te. Te índù chuun nì sahnì stnahá-te? Divi sàhà-ñá nì xinì-te có-quidá víi mii-té, te ñani-te, quidá víi-né.

<sup>13</sup>Ñani, màsà ndúlóc-ndà nú indéhe-nda có-xiñùhù nèhivì ñuhivì ndohó.

<sup>14</sup>Divi sàhà-ñá cuú stnahá ini-ndà sàhà-ndà, ñàyùcàndúá cundaà ini-ndà sàni yàha-nda ladu xi Dios ndé cutiacu anima-nda nicanicuahàn; có-íá gà-nda ladu ndé xíhi anima-nda.

Nú có-cúú ini iin nèhivì sàhà ñanitnaha-ne, dandu náhà xicà tàñáha ga yàha-ne ladu ndé itiácú anima-nda. <sup>15</sup>Vàchi nsidaa ana có-xiñùhù xì ñanitnaha-xi, ndudává-né xì iin tè-sàhnì. Te ináhá-ndá, ni-iyuhu vida ndiaha có-ñùhú anima iin tè-quidà ducán. <sup>16</sup>Te vichi sàni sàà-nda nì cundaà vaha ini-nda nansa ndiá icà-nda cuu stnahá ini-nda sàhà-nda, vachi sàni xini-nda ñà-ndúá nì quida mii-yá, nì xihì-yà cuenta xi-nda. Ñàyùcàndúá, ndiá icà stná-nda cundoo-nda dispuestu cui-nda sàhà ñanitnaha-nda. <sup>17</sup>Vàchi nú indéhe iin nèhivì iá necesidad nù ñani ñanitnaha-ne, te có-indéhe

ndahví-nè nècuàchimà, mate algu icúmí-né, dandu ñà-jaàn cundaà ini-nda có-cúú ini-nè sàhà Dios.

<sup>18</sup>Hijos míos, màsà cáchí uun-nda ñà-cúú stnahá ini-nda sàhà-nda; màsà cáhàn uun-nda cachí-nda ducán. Xiñuhu ñà-quida ndisa-nda cumplir, te quida stná-nda obra nù ñanitnaha-nda.

<sup>19</sup>Nú ni quida-nda ducán, dandu vātūni cundaà ndisa ini-nda palabra ndacuisi nduá sanchícùn-nda, te mà yúhì gà-nda sàhà anima-nda nù Dios. <sup>20</sup>Vàchi nú dayúhì cuàchi-nda mii-nda, dandu (xiñuhu nsinuu ini-nda), cahnú Dios xi-nda, te ináhá-yá nansa iá nsidaa iñàha. <sup>21</sup>Doco te nú còò ni-iñàha dayúhì xì anima-nda, dandísá mà yúhì-ndáyá, (ñani) mánì, <sup>22</sup>vātūni càcàn tàhvì-nda nù-yá, te nihì-nda ñà-ndúá xicàn-nda, vachi chívàha-nda ñà-ndúá cachí-yá, te quida-nda ñà-ndúá cudî ini-yà sàhà-xí. <sup>23</sup>Te ìndiá nduá nì dandàcú-yá nù-nda? Divi ñà-cahvi-nda xi Dèhemanì-yá Jesucristu, te cuu stnahá stná ini-nda sàhà-nda nacua nì cachi-yà xì-nda. <sup>24</sup>Te nú chívàha-nda ñà-ndúá cachí-yá, dandu ñà-sàni ndèe anima-nda ini anima mii-yá nduá, te iá stná-yà ini anima ndohó. Te sàni sàhatahvì stná-yàndó Espíritu ìlì xí-yá, te ñàyùcàndúá, vātūni cundaà ini-nda iá ndisa Dios ini anima-nda.

**Nansa quidá Espíritu ìlì xí Dios,  
xì nansa quidá stná espíritu xi  
ana nduú contra xi Cristu**

**4** Mii-nsiá nècuàchì màni guá nù, màsà cúnindísá

ndevàha-nsia ñà-nduá cachí nèhivì nú cachí-nè Espíritu Ìì dacáhàn xì-né. Còó, vèchi xiñuhu-ñá quida-nsia prueba, a ndisa Dios dacáhàn xì-né, á coó. Vèchi cuàhà tètñhù sàni quesaha xicánúú ñuhívì vichì, te cachí-te ñà-cuenta xi Dios cáhàn-te. <sup>2-3</sup>Doco nú ndisa Espíritu Ìì xí Dios dacáhàn xì iin nèhivì, dandu cuàhàn-nè candisá-né cachi-nè: “Ñà-ndáà nduá, nì sàcòo cuerpu Jesucristu, te nì tùinuù-yá ñuhívì yohó”. Ducán xiñuhu cachi-nè, dandu cundaà ini-ndà, divi Dios dacáhàn xì-né. Doco nú có-càchí-nè ducán, dandu cundaà ini-ndà màdì Dios dacáhàn xì-né; còó, iin espíritu iá ladu xi contra xi Cristu dacáhàn xì-né. Te sà-ínáhá-nsiá icúmí quixi ana nduú contra xi Cristu. Doco cunaha-nsiá, vichì sà-lá espíritu xi tèmà ñuhívì yohó.

<sup>4</sup>Hijos míos, nèhivì xí Dios xínduu-nda, te sàni cundee-nda nùù nèhivì (xínchicùn xì contra xi Cristu), vèchi chicá fuerte mii-yá iá nùù anima-ndà, te chicá mà fuerte mii-sí xicánúú guá ñuhívì yohó. <sup>5</sup>Nèhivì (nchícùn contra xi-ya) mà, cuisì modo xi ñuhívì yohó nihnú ini-nè, te ñàyùcànduá, modo xi ñuhívì yohó cáhàn-nè, te compañeru-nè, divi ducán nihnú stná ini-nè, te cudí ini-nè cunini-ne ñà-nduá cachí guá nècuàchìmà.

<sup>6</sup>Doco ndohó, nèhivì (nihnú ini xì) Dios nduu-nda. Te nsidaa ana ináhá xí-yá, cudí ini-nè cunini-ne palabra cáhàn-ndà. Doco nècuàchì có-nduú nèhivì xí-yá, có-cuní-nè cunini-ne. Ñàyùcànduá, ducán nduú modo cundaà ini-nda a ndisa Espíritu

Ìì chindéé xí iin nèhivì, te ò iin espíritu malu dandahví xì-né.

### Cuú ndisa ini Dios sàhà nsidaa nèhivì

<sup>7</sup>Nicanicuahàn ni cúcúú stnahá ini-ndà sàhà-ndà, (ñani) màní, vèchi divi ñà-jaàn nduá cuní Dios quida-nda. Nsidaa ana cuú ini-xi sàhà ñanìtnaha-xi, dèhe ndisa Dios nduú-né, te ináhá stnahá-né xì-yá.

<sup>8</sup>Doco nsidaa ana có-cùú ini-xi sàhà ñanìtnaha-xi, có-ínáhá-nè Dios, vèchi mii-yá, de por sí ducání cuú ini-yà sàhà nèhivì. <sup>9</sup>Divi ñà-jaàn nduá dísàhà-xí nì techuún-yá mindaa Dèhemanì-yá nì quixi ñuhívì yohó sàhà-ñá niñhì-ndà vida ndiaha nicanicuahàn. Sàhámà sàcùndáà vaha ini-ndà ñà-cùú ndisa ini Dios sàhà-ndà. <sup>10</sup>Vèchi màdì ñá-sàni cuu ini ndohó sàhà mii-yá nduá, còó; divi ñà-cùú ini mii-yá sàhà ndohó nduá, te sàháyùcànduá nì techuún-yá Dèhemanì-yá nì quixi-ya nì xihì-yà sàhà-ndà, dandu mà nsínúú gà ini-yà sàhà cuàchi-ndà.

<sup>11</sup>Pues cunaha-nsiá, nú ducán tantu guá cuú ini Dios sàhà-ndà, dandu ndiá ìcà stná-ndà cucuu stná ini-ndà sàhà ñanìtnaha-nda, ñani màní. <sup>12</sup>Ni-iin nèhivì, tànáha ga cuni-nè meru nùù Dios. Doco nú cuú stnahá ini-ndà sàhà-ndà, dandu vètuni cundaà ini-ndà ñà-ini anima-ndà iá-yà, te chindéé-yândó sàà-ndà cuu stnahá ini-ndà sàhà-ndà nacua ndiá ìcà-ndà. <sup>13</sup>Te sàni sàhatahvì stná-yândó Espíritu Ìì xí-yá. Ñàyùcànduá cundáà ini-ndà ñà-sàni ndèe anima-ndà ini anima mii-yá nduá, te mii-yá,

ía stná-yà ini anima ndohó. <sup>14</sup>Te nsiühù, sàni xininùù-nsí ñà-ndúá nì quida Yua-nda Dios nì techuún-yá Dèhemanì-yá nì quixi-ya ñà-dacácu-ya nèhivì ñuhiví. Ñà-jaàn nduá cachítnùhu-nsi xì nèhivì.

<sup>15</sup>Vàchi nú sàni cachi vate-nda ñà-divi Dèhemanì Dios nduú Jesús, dandu ía Dios ini anima-ndà, te sàni ndèe stná anima-ndà ini anima mii-yá.

<sup>16</sup>Sàni xini-ndà ñà-cùú ndisa ini-yà sàhà-ndà, te sàni xinindísá stná-ndà ñà-jaàn. Vàchi mii-yá, de por sí ducani cuú ini-yà sàhà nèhivì. Ñàyùcàndúá, nú iin-ni cuú stnahá stná ini-ndà sàhà-ndà, dandu vètùni cundaà ini-ndà ñà-sà-lá anima-ndà ini anima mii-yá, te mii-yá, ía stná-yà ini anima ndohó. <sup>17</sup>Ducán ía sàhà ñà-nì sàà-ndà cuu ndisa ini-ndà sàhà-yá, dandu na sàà quivì juiciu, vètùni cunihnu ini-ndà, mà yúhí-ndà, vàchi na ian nihnú ini mii-yá, ducán nihnú stná ini ndohó na ndoó gá-ndà ñuhiví yohó. <sup>18</sup>Te nú cuú ndisa ini-ndà sàhà-yá, dandu sadiámà nùù ñà-yúhí-ndà. Doco nú yúhí-ndà, dandu dandóhàmàndó. Te cunaha-nsiá, nsidaa ana yúhí, cumànì vá sàà-nè cuu ini-nè sàhà-yá modo ndiá icà-né.

<sup>19</sup>Ndohó, cuú ini-ndà sàhà-yá, vàchi dihna mii-yá nì quesaha cuú ini-yà sàhà-ndà. <sup>20</sup>Doco vihini cachi iin nèhivì ñà-cùú ini-nè sàhà-yá, mate ía iin ñanìtnaha-ne có-xiñùhù-né. Pues nú ducán, dandu (náhà claru) dandahví uun-ne. Vàchi nú có-cùú ini-ndà sàhà iin nèhivì sàni xininùù-ndà, dandu ñansa cui cuu ini-ndà sàhà iin ana tàñáha ga cuninùù-ndà nahi

Dios? <sup>21</sup>Cunaha-nsiá, nsidaa ndohó nècuàchì cuú inì-xi sàhà-yá, sàni dandàcù stná-yà nùù-ndà ñà-nì cùú stná ini-ndà sàhà ñanìtnaha-nda.

**Nansa cundee-nda nùù nèhivì malu ñuhiví yohó**

**5** Nú sàni xinindisa-nda ñà-divi Cristu nì quixi ansivi nduú Jesús, dandísá, dèhe Yua-nda Dios xínduu-nda; te nú cuú ini-ndà sàhà mii-yá ana nduú Yua-nda, dandu cuàhàn-ndà cuu stná ini-ndà sàhà nsidaa dèhe-ya. <sup>2</sup>Vàchi nú cuú ini-ndà sàhà-yà, te chívàha-nda ñà-ndúá cachí-yà, dandu cundaà ini-ndà, cuú ndisa ini-ndà sàhà ñanìtnaha-nda xínduu stná dèhe-ya. <sup>3</sup>Vàchi ñà-chívàha-nda ñà-ndúá nì cachi-yà, divi ñà-cùú ndisa ini-ndà sàhà-yá queé stná mà. Te ñà-ndúá dandàcù-yá, mà cúñáñá-ndà chívàha-ndañá. <sup>4</sup>Vàchi cunaha-nsiá, nsidaa ana nduú dèhe ndisa-ya, nicanicuahàn icúmí-nè cundee-né nùù nèhivì malu ñuhiví yohó. Vàchi divi sàhà-ñá xiníndísá-ndá mii-yá, ñà-jaàn nduá disàhà-xí níhì-ndà cundee-nda nuù nècuàchì mà. <sup>5</sup>Vàchi ñana gà cui cundee-xi nùù nsidaa nèhivì malu ñuhiví yohó? Cuisi nèhivì xiníndísá-xí Jesús ñà-nduú-yá Dèhemanì Dios cundee.

**Ñà-ndúá cachítnùhu xi-nda sàhà Dèhemanì Dios**

<sup>6</sup>Nì quixi Jesús ñuhiví yoho, te nì cuhì-yá xì tècuí, te nì xitià stná nì-yá. Màdì cuisiá nì cúhí-yá xì tècuí nduá; cóò, divi sàhà-ñá nì cuítià stná nì-yá nduá nì quixi-ya. Te Espíritu ìì xí-yá nduú ana datnúú xì anima-ndà sàhà nsidajàn, vàchi

micuísì ñà-ndáà nduá cachí Espíritu ìì.

<sup>7</sup>Cunaha-nsiá, nùu gloria na ian ndoó ùnì ana cachítnùhu xi-nda sàhà stná mà, divi Yua-nda Dios, xì (Dèhemanì-yá nani) Palabra ìì, xì stná Espíritu ìì xí-yá. Doco imindaa mii-yá nduú-yá. <sup>8</sup>Te ñuhiví yohó, ùnì stná modo iá cundaà ini-nda sàhà Jesús, vèchi Espíritu ìì xí-yá nduú iin ana cachítnùhu sàhà-yá; te iá stná tècuií nì cuhì-yá, xì stná nù-yá nì xitià. Sàhà nsi-ùnì modo jaàn cundaà ini-nda sàhà-yá, doco iin-ni razón ndiaha nduú nsidaámà.

<sup>9</sup>Cunaha-nsiá, nú nèhivì ùnì cachítnùhu xi-nda iñàha, mà úhì xiníndísá-ndá palabra xi-ne. Te nú ducán, dandu chicá más ndiá ìcà-nda cunindisa-nda razón ndiaha sàni cachitnùhu Dios sàhà Dèhemanì-yá, vèchi iá ñà-ndúá sàni cachi-yá. <sup>10</sup>Te ndohó, ináhá-ndá palabra ndàcuisì nduá, vèchi ñuhá anima-nda, te ducán ñuhú stná anima nsidaa ana xiníndísá-xì Dèhemanì-yá. Doco nècuàchì có-xiníndísá, (ndahví-nè), vèchi ducán queá na ian ndaníhì tnúhú-nè Dios, vèchi có-xiníndísá-né ñà-ndúá sàni cachi-yá sàhà Dèhemanì-yá. <sup>11-12</sup>Te divi ñà-yohó nduá sàni cachi-yá: iá nansa ñihitáhvi-nda vida ndiaha nicanicuahàn quida-ya, te Dèhemanì-yá nduú ana sáhatahvi xì vida mà. Ana inácaa Dèhemanì-yá anima-xi, sà-ìcúmí-nè vida ndiaha ma, te ana còò-yá anima-xi, còò stná-mà nùu-né.

**Ni cación tãhvi-nda nùu Dios  
sàhà-ñá ñihì-nda gracia**

<sup>13</sup>Palabra yohó tiaí nùu mii-nsiá nècuàchì cahvi xi Dèhemanì-yá,

te ndácùcahan xi quivì-yá áma sàa-nsià cundaà vaha inì-nsia ñà-sànì ñihì ndisa-nda vida ndiaha nicanicuahàn. <sup>14</sup>Te vichi có-yúhì-nda càcàn tãhvi-nda nùu-yá, vèchi nú iin chuun vaha nduá xicàn tãhvi-nda, dandu iníní-yá, ináhá-ndá. <sup>15</sup>Te nú iníní-yá na xicàn tãhvi-nda ducán, dandu ináhá-ndá sà-ìcúmí-nda ñà-ndúá nì xicàn-nda, ndéni iñàha nì cui ni cúndúá.

<sup>16</sup>Nú xiní-nda iin nècuàchì iin-ni cahvi stná xì-yá ñà-nì quida-ne iin cuàchì có-ndúu cuàchì cui-nda sàhà-xí, dandu xiñuhu càcàn tãhvi-nda nùu-yá sàhà-ñá nì ñihì-né cutiacu va-ne, nú ndisa có-ndúá iin cuàchì cui-nda sàhà-xí. Vèchi iá cuàchì cui-nda sàhà-xí, te nú sàni quida iin nèhivì-ñá, dandu mà càcàn tãhvi-nda nùu-yá sàhà-né. <sup>17</sup>Nsidaa ñà-có-ndiáa, cuàchì nduá. Doco iá cuàchì mà cúí-nda sàhà-xí.

<sup>18</sup>Cunaha-nsiá, nú dèhe ndisa Dios nduu-nda, dandu có-quidá ndevàha ga-nda cuàchì. Te ndiaá stná Dèhemanì-yándò sàhá màsà tníí ñà-malu-ndó.

<sup>19</sup>Divi Dios nduú Yuandiaha-nda, ináhá-ndá, doco nsidaa gá nèhivì ñuhiví, ndahà ñà-malu ndoó-né.

<sup>20</sup>Te ináhá-nda nì quixi Dèhemanì-yá, te nì sàa-nda nì cundaà ini-nda nì quida-ya, vètùni nì xini stnaha-nda xi mii-yá ana nduú Dios ndisa; te nì ndèe stná anima-nda ini anima mii-yá, ñàyùcandúá, sà-íá anima-nda ini anima Dèhemanì-yá Jesucristu. Te divi mii-yá nduú-yá Dios ndisa, te vida ndiaha nicanicuahàn sáhatahvi-yándò.

<sup>21</sup>Hijos míos, cuidadu cundoo-nsia ñà-màsà cáhvi-nsiá ni-iñàha có-ndúu ndisa Dios.